

## Żwieten li ghandna nibqgħu niftakru

*Matul din l-ahħar sena iż-Żejtun tilef uhud minn uliedu illi kull wiehed minnhom halla isem kemm għalih innifsu kif ukoll għal raħal twelidna. Is-Socjetà tagħna thossha fid-dmir illi permezz ta' din il-pubblikazzjoni tfakkarhom kif inhu xieraq.*

**Il-Kanonku Dun Ġwann Palmier:** (ex-Direttur Spiritwali tas-Socjetà).



Nhar l-Erbgħa 10 ta' Novembru, 1993, is-Socjetà tagħna tilfet lid-direttur spiritwali tagħha il-Kan. Ġ. Palmier li miet fl-età ta' 84 sena. Huwa miet propju fix-xahar ta' Novembru, f'liema xahar niċcelebraw il-festa liturgika ta' Santa Katarina V. M. li tagħha Dun Ġwann kien devotissimu.

Dun Ġwann twieled iż-Żejtun fil-21 ta' Ġunju, 1909. Ta' 8 snin irċieva s-sagrament tal-grizma minn idejn l-Isqof Dom Mawro Caruana. Huwa studja fl-iskola Umberto I fil-belt Valetta, imbagħad għand

is-Salesjani u wara fis-Seminarju l-Kbir Għawdex. Huwa ġie ordnat sacerdot fil-25 ta' Lulju 1937 u xahar wara qaddes l-ewwel quddiesa solenni tiegħu ġewwa l-maqdes ta' Santa Katarina f'raħal twelidu. Meta miet Dun Spir Grixti, Dun Ġwann flimkien ma' Dun Mikiel Spiteri saru prokuraturi tal-Knisja. Aktar tard insibu lil istess Dun Ġwann waħdu bhala prokuratur. Tul bosta snin huwa ha hsieb ta' bosta dekorazzjonijiet li saru fil-knisja parrokkjali, fosthom il-gandleri ta' l-artal magġur. F'dawn l-ahħar snin huwa halielna wkoll tifikiriet mill-Isbaħ ma' l-istatwa titulari ta' Santa Katarina fil-palma u ċ-cinturin tad-deheb.

Fl-1948 Dun Ġwann lahaq direttur spiritwali tas-Socjetà tagħna minflok il-Mons. Salv. Grima, għad li l-konnessjoni ta' Dun Ġwann mas-Socjetà bdew ferm qabel. Huwa kien jiehu interess f'dak kollu li kien isir fis-Socjetà u baqa' jattendi l-kazin sa ffit xhur qabel ma miet, speċjalment lejliet il-festa u għall-purċissjoni tal-Ġimgha l-Kbira. Għal 14-il sena shaħ kien inkarigat mill-knisja ta' San Girgor u fl-1967 huwa sar Kanonku Prepostu tal-Kollegġjata ta' San Pawl Nawfragu tal-belt Valetta. Huwa kien attiv ukoll fil-qasam pastorali u kien ukoll assistent ekkleżjastiku tal-fergħa tax-xebbiet ta' l-Azzjoni Kattolika taż-Żejtun.

**Mro. Espedito Deguara A. Mus. L.C.M.**

Mro. Espedito Deguara twieled iż-Żejtun nhar il-25 ta' Lulju, 1904. Huwa ha l-ewwel edukazzjoni tiegħu fl-iskola primarja taż-Żejtun u wara dik Sekondarja għand il-Freres f'Bormla. Fl-1919 beda kors ta' apprendistat fid-Dockyard fejn fl-1929 impjega ruħu bħala engine fitter mas-Servizzi Nglizi fejn baqa' sa ma rtira fl-1964.

Il-karriera mużikali tiegħu bdieha fl-età ta' 15-il sena meta beda jitgħallem il-klarineti taht missieru Salvu. Aktar tard tgħallem ukoll il-kurunetta filwaqt li komplja javanza fit-tagħlim mużikali taht Mro. Guže' Cassar, li kien Direttur ta' l-Orkestra Santa Katarina. Meta fl-1933 miet Mro. Cassar, Mro. Deguara inhatar Surmast Direttur ta' l-orkestra Santa Katarina fejn dam jokkupa din il-kariga għal 15-il sena shaħ. Taht id-direzzjoni tiegħu l-orkestra

Santa Katarina kienet tesegwixxi programmi operistiċi u sinfonici fil-pjazz kif ukoll servizzi religjużi fil-knejjes ta' bosta rħula ta' Malta.

Mro. Deguara huwa magħruf ukoll għal kompożizzjoni tiegħu. Wara illi tgħallem il-pjanu għand il-magħruf Mro. Carmelo Pace, intefa għal kompożizzjoni. Fost l-ewwel xoghlijiet tiegħu insibu 'Tantum Ergo', 'Salve Regina', 'Te Deum', 'Miserere', diversi għosrien, antifoni u anke quddiesa solenni. Minbarra l-għadd kbir ta' marċi brijużi insibu marċi sinfonici, notturni, u preludji fosthom 'Ring bells Ring', Gavotte, Intermezzo, Terzetto e Coro u s-Sinfonija 'Destiny'.

Mro. Deguara rabat ismu wkoll mal-banda Santa Katarina taż-Żurrieq. Fl-1944 huwa gie maħtur Surmast direttur ta' l-orkestra Santa Katarina taż-Żurrieq. Ix-xewqa taż-Żurrieq iżda kienet illi jkollhom banda u Mro. Deguara qatgħalhom xewqithom meta fis-17 ta' Novembru, 1946 il-banda 'Santa Katarina' iddebuttat taht id-direzzjoni tiegħu. Huwa dam 40 sena shaħ jidderiegi din il-banda sakemm fil-11 ta' Lulju 1986 huwa rtira minħabba saħhtu. Mro. Espedito Deguara miet fid-dar tiegħu f'Hal Luqa fis-7 ta' Jannar 1994 fl-età ta' 89 sena. Huwa gie midfun l-għada, fiċ-ċimiterju ta' Santu Rokku gewwa raħal twelidu, iż-Żejtun.

**TC**

**PLASTIC SIGNS**  
**\* CAR STICKERS**  
**TEL: 694987**

**DELIMARA ROAD, ŻEJTUN**